

ठळक बातम्या

- ७७व्या प्रजासत्ताक दिनानिमित्त नवी दिल्लीच्या कर्तव्यपथावर शानदार संचलनसोहळा /ऑपरेशन सिंदूरच्या प्रारूपासह देशाच्या सामरिक सामर्थ्याचं आणि सांस्कृतिक वारशाचं समृद्ध दर्शन
- अंतराळवीर ग्रुप कॅप्टन शुभांशु शुक्ला यांना राष्ट्रपतींच्या हस्ते अशोकचक्र सन्मान
- देशोदेशी भारतीय प्रजासत्ताक दिन विविध कार्यक्रमांनी साजरा

आणि

- रणजी करंडक क्रिकेट स्पर्धेत मुंबईचा हैदराबादवर तर महाराष्ट्राचा गोव्यावर विजय

<><><><><>

देशाचा ७७वा प्रजासत्ताक दिन आज सर्वत्र साजरा होत आहे. नवी दिल्लीच्या कर्तव्यपथावर राष्ट्रपती द्रौपदी मुर्मू यांच्या उपस्थितीत सेनादलं, निमलष्करी दलं तसंच सांस्कृतिक पथकांच्या शानदार संचलनाने मानवंदना दिली. ऐकूया अधिक माहिती आमच्या प्रतिनिधीकडून

व्हॉईस कास्ट

(स्वातंत्र्याचा मंत्र वंदे मातरम आणि समृद्धीचा मंत्र आत्मनिर्भर भारत या संकल्पनेवर आधारित शानदार संचलन सोहळा आज नवी दिल्लीच्या कर्तव्यपथावर संपन्न झाला. युरोपियन कौन्सिलचे अध्यक्ष अँटोनियो कोस्टा आणि युरोपियन कमिशनच्या अध्यक्ष उर्सुला फॉन डेर लेयन प्रमुख पाहुणे म्हणून उपस्थित होत्या. प्रधानमंत्री नरेंद्र मोदी, संरक्षण मंत्री राजनाथ सिंग, इतर केंद्रीय मंत्री संरक्षण दलांचे प्रमुख तिन्ही सेनादलांचे प्रमुख आणि इतर वरिष्ठ अधिकारी, लोकप्रतिनिधी, या सोहळ्यासाठी देशभरातून आमंत्रित केलेले विशेष पाहुणे आणि हजारांच्या संख्येने जनसमुदाय हा नेत्रदीपक सोहळा पाहण्यासाठी उपस्थित होते. ऑपरेशन सिंदूरचं प्रारूप दाखवणारा लष्कराचा चित्ररथ, ब्राह्मोस आणि एस फोर हंड्रेड क्षेपणास्त्र, अर्जुन रणगाडा, १६ लढाऊ विमानं, आणि भारताच्या सामरिक सामर्थ्याचं दर्शन घडवणारी शस्त्रास्त्रं हे संचलनाचं प्रमुख आकर्षण होतं. बॅटल अॅरे पद्धतीने म्हणजे प्रत्यक्ष

आकाशवाणी मुंबई
राष्ट्रीय बातमीपत्र - दुपारी १.३० वाजता
२६ जानेवारी २०२५ - सोमवार

युद्धभूमीवरची व्यूहरचना दाखवणारं संचलन प्रथमच प्रजासत्ताकदिनी पहायला मिळालं. अनेक पथकांचं नेतृत्व महिला अधिकाऱ्यांनी केलं .

विविध राज्य आणि केंद्रसरकारी विभागांचे मिळून ३० चित्ररथ आपापल्या कामगिरीचं दर्शन घडवणारी दृष्यं धारण करुन मानवंदना देत होते. गणेशोत्सव या संकल्पनेवर आधारित महाराष्ट्राचा चित्ररथ लक्षवेधी ठरला.)

मुख्य सोहळ्यापूर्वी प्रधानमंत्री नरेंद्र मोदी यांनी वीरजवान स्मारकावर पुष्पचक्र अर्पण करुन देशासाठी प्राणांचं बलिदान देणाऱ्या शहीदांना आदरांजली वाहिली.

<><><><><>

आंतरराष्ट्रीय अंतराळ स्थानकाला भेट देणारे पहिले भारतीय, ग्रुप कॅप्टन शुभांशू शुक्ला यांना आज राष्ट्रपती द्रौपदी मुर्मू यांनी अशोक चक्र हा शांततेच्या काळातला देशाचा सर्वोच्च शौर्य पुरस्कार प्रदान केला. ७७व्या प्रजासत्ताक दिनी कर्तव्यपथावर झालेल्या भव्य सोहळ्यात हा कार्यक्रम झाला. गेल्या वर्षीच्या जून महिन्यात अॅक्विझिओम-४ या मोहिमेअंतर्गत शुभांशू शुक्ला हे अंतराळात जाणारे दुसरे, तर अंतराळ स्थानकावर पाय ठेवणारे पहिलेच भारतीय ठरले होते.

<><><><><>

महाराष्ट्रात आज प्रजासत्ताक दिन मोठ्या उत्साहानं साजरा होत आहे. यानिमित्तानं राज्यभरात शासकीय कार्यालयं, शाळा, महाविद्यालयं, गृहनिर्माण सोसायट्या, तसंच सामाजिक संस्थांच्या वतीनं ध्वजवंदनासह अनेक कार्यक्रमांचं आयोजन केलं आहे.

प्रजासत्ताक दिनाचा राज्याचा मुख्य सोहळा मुंबईत दादर इथल्या शिवाजी पार्क मैदानात पार पडला. यावेळी मुख्यमंत्री देवेंद्र फडणवीस यांच्या हस्ते ध्वजवंदन झालं. विधानपरिषदेचे सभापती राम शिंदे, मुंबईचे पालक मंत्री मंगल प्रभात लोढा, राज्याचे मुख्य सचिव राजेश अग्रवाल यांच्यासह पोलीस अधिकारी, मान्यवर आणि नागरिक या सोहळ्याला उपस्थित होते.

यावेळी मुख्यमंत्र्यांनी राज्यातल्या जनतेला संबोधित केलं. राज्यघटनेतील स्वातंत्र्य, समता आणि बंधुतेच्या मूल्यांमुळेच देश वेगाने प्रगती करत असल्याचं त्यांनी नमूद केलं.

होल्ड बाईट

सरकार शेतकऱ्यांच्या कल्याणासाठी वचनबद्ध आहे, नदीजोड प्रकल्पाद्वारे महाराष्ट्र दुष्काळमुक्त केला जाईल, असं आश्वासन मुख्यमंत्र्यांनी दिलं. सौर कृषी वाहिनी आणि सौर पंपांच्या बाबतीत महाराष्ट्र जगात आघाडीवर असल्याचं त्यांनी सांगितलं. लाडकी बहीण योजना, मोफत वीज आणि प्रधानमंत्री आवास योजनेच्या माध्यमातून समाजातील प्रत्येक घटकाचा

विकास केला जात असल्याचं ते म्हणाले. महाराष्ट्र भारताच्या अर्थव्यवस्थेचा कणा बनेल, असा विश्वास त्यांनी व्यक्त केला.

पुणे पोलिस मुख्यालयात झालेल्या सोहळ्यात उपमुख्यमंत्री अजित पवार यांच्या हस्ते ध्वजवंदन झालं, तर ठाण्यात साकेत इथल्या पोलीस मैदानात झालेल्या कार्यक्रमात उपमुख्यमंत्री एकनाथ शिंदे यांच्या हस्ते ध्वजवंदन झालं.

मुंबई महानगरपालिकेच्या मुख्यालयात झालेल्या सोहळ्यात पालिका आयुक्त तसंच प्रशासक भूषण गगराणी यांच्या हस्ते ध्वजवंदन झालं.

मध्य रेल्वेच्या छत्रपती शिवाजी महाराज टर्मिनस इथल्या राष्ट्रीय मुख्यालयात तसंच चर्चगेट इथल्या पश्चिम रेल्वेच्या मुख्यालयात झालेल्या सोहळ्यात महाव्यवस्थापक विवेक कुमार गुप्ता यांच्या हस्ते ध्वजवंदन झालं.

<><><><><>

प्रजासत्ताक दिनानिमित्त राज्यपाल आचार्य देवव्रत यांनी राज्यातल्या नागरिकांना संबोधित केलं. महाराष्ट्र थेट परकीय गुंतवणुकीत देशात आघाडीवर असून जागतिक गुंतवणूकदारांसाठी एक विश्वसनीय केंद्र म्हणून पुढे आला आहे, असं त्यांनी नमूद केलं. राज्यानं एक हजार अब्ज डॉलरची अर्थव्यवस्था बनण्याचं

महत्त्वाकांक्षी ध्येय निश्चित केलं असून पायाभूत सुविधा आणि डिजिटल क्षेत्रात महाराष्ट्र देशाला दिशा देत असल्याचं राज्यपाल म्हणाले. राज्याची संत परंपरा आणि समृद्ध सांस्कृतिक वारशाचा उल्लेखही त्यांनी आपल्या संबोधनातून केला. महाराष्ट्र हे देशाच्या आर्थिक वाढीचं शक्तिशाली इंजिन असल्याचं ते म्हणाले. राज्यघटनेचे शिल्पकार डॉ. बाबासाहेब आंबेडकर यांच्या योगदानाप्रती त्यांनी कृतज्ञताही व्यक्त केली. राजकीय स्वातंत्र्यासोबतच सामाजिक आणि आर्थिक न्याय मिळवून देणं हेच राज्यघटनेचं उद्दिष्ट असल्याचं ते म्हणाले.

<><><><><>

७७ वा प्रजासत्ताक दिवस आज विविध राज्यांमध्ये तसंच विदेशातही मोठ्या उत्साहात साजरा झाला.

ओदिशाची राजधानी भुवनेश्वर इथल्या महात्मा गांधी मैदानावर राज्यपाल हरी बाबु कम्भमपती यांच्या हस्ते ध्वजारोहण झालं. यावेळी राज्यपालांनी प्रजासत्ताक दिनानिमित्त आयोजित संचलनाकडून मानवंदना स्वीकारली. सीआरपीएफ जवान, ओदिशा औद्योगिक सुरक्षा दल, होम गार्डचे जवान या संचलनात सहभागी झाले होते. मुख्यमंत्री मोहन मांझी यांच्या हस्ते कटक बाराबती मैदानावर ध्वजारोहण झालं. भारतीय संविधानात न्याय, स्वातंत्र्य, समानता आणि बंधुत्व ही मूल्यं समाविष्ट असून आपल्या सर्वांसाठी संविधान मार्गदर्शक आहे असं मांझी यावेळी म्हणाले.

आसाममध्ये गुवाहाटी इथं प्रजासत्ताक दिनाचा सोहळा झाला. राज्यपाल लक्ष्मण प्रसाद आचार्य यांच्या हस्ते ध्वजारोहण झालं. तर मुख्यमंत्री हिमंता बिस्वा सरमा यांनी दिब्रुगढ इथं प्रजासत्ताक दिन सोहळ्यात भाग घेतला.

झारखंडची राजधानी रांची इथं राज्यपाल संतोष गंगवार यांच्या हस्ते ध्वजारोहण झालं. २०४७ मध्ये विकसित भारताचं ध्येय साध्य करण्यासाठी झारखंड महत्त्वाची भूमिका बजावेल असा विश्वास त्यांनी यावेळी व्यक्त केला.

गुजरात मध्ये वाव थराड जिल्ह्यात पहिल्यांदाच प्रजासत्ताक दिन सोहळा साजरा झाला. राज्यपाल आचार्य देवव्रत यांच्या हस्ते ध्वजारोहण झालं. मुख्यमंत्री भूपेंद्र पटेल आणि विधानसभा अध्यक्ष शंकर चौधरी देखील या कार्यक्रमात सहभागी झाले होते. यावेळी उपस्थित असलेल्या हजारो नागरिकांवर हवाई दलाने पुष्पवर्षाव केला आणि राष्ट्रध्वजाला सलामी दिली.

छत्तीसगडची राजधानी रायपूर इथं राज्यपाल रमन डेका यांच्या हस्ते ध्वजारोहण झालं. अनेक वर्षांपासून छत्तीसगडला नक्षलींच्या हिंसेचा सामना करावा लागला, मात्र आता यापासून राज्याची सुटका होत आहे, असं राज्यपाल यावेळी म्हणाले. दरम्यान, मुख्यमंत्री विष्णूदेव साय यांनी बिलासपूर इथं प्रजासत्ताक दिनाच्या कार्यक्रमात राष्ट्रध्वज फडकावला.

हरियाणा मध्ये मुख्यमंत्री नायाब सिंह सैनी यांच्या हस्ते ध्वजारोहण झालं.

बांगलादेशाची राजधानी ढाका इथं भारतीय उच्चायुक्तालयात प्रजासत्ताक दिन मोठ्या उत्साहात साजरा झाला. यात भारतीय समुदायाचे लोक मोठ्या संख्येनं सहभागी झाले.

श्रीलंकेत कोलंबो मधल्या इंडिया हाऊसमध्ये भारताचे उच्चायुक्त संतोष झा यांच्या हस्ते ध्वजारोहण झालं. यावेळी स्वामी विवेकानंद सांस्कृतिक केंद्राच्या विद्यार्थ्यांनी सांस्कृतिक कार्यक्रमाचं सादरीकरण केलं.

सिंगापूर मध्ये भारताचे उच्चायुक्त डॉक्टर शिल्पक अंबुले यांच्या हस्ते उच्चायुक्तालयात ध्वजारोहण झालं. कार्यक्रमाला भारतीय समुदायाचे हजारो नागरिक उपस्थित होते.

अमेरिकेने भारताला प्रजासत्ताक दिनाच्या शुभेच्छा दिल्या आहेत. भारत आणि अमेरिका यांच्यातलं सहकार्य वृद्धिंगत करण्यास अमेरिका उत्सुक आहे, असं अमेरिकेचे परराष्ट्र व्यवहार मंत्री मार्क रुबियो यांनी म्हटलं आहे.

चीनमध्ये शांघाय इथं भारताचे कौन्सिल जनरल प्रतीक माथुर यांच्या हस्ते ध्वजारोहण झालं. भारतीय समुदायाचे लोक या कार्यक्रमाला उपस्थित होते.

<><><><><>

व्हेनेझुएला आणि अमेरिका यांच्यातले मतभेद केवळ चर्चेच्या मार्गानेच सोडवले जातील, असं व्हेनेझुएलाच्या हंगामी राष्ट्राध्यक्ष डेल्सी रॉड्रिगज यांनी सांगितलं आहे. इतर कोणाच्याही दबावाविना चर्चा आवश्यक असल्याचं ते म्हणाले. ईशान्य व्हेनेझुएलात 'पुएर्तो ला क्रुझ' तेलशुद्धिकरण कारखान्यातल्या कामगारांशी बोलताना त्यांनी सरकारची ही भूमिका स्पष्ट केली. अमेरिकेने ३ जानेवारी रोजी केलेल्या लष्करी कारवाईचा रॉड्रिगज यांनी तीव्र शब्दांत निषेध केला. तसंच या कठीण काळात एकजुटीने राहण्याचं आवाहन त्यांनी व्हेनेझुएलन नागरिकांना केलं.

<><><><><>

रणजी करंडक क्रिकेट स्पर्धेत मुंबईनं हैदराबादवर नऊ गडी राखून विजय मिळवत बाद फेरीत प्रवेश केला. हैदराबाद इथं झालेल्या या सामन्यात मुंबईनं पहिल्या डावात सर्फराझ खानच्या २२७ आणि सिद्धेश लाडच्या १०४ धावांच्या जोरावर ५६० धावांचा डोंगर उभा केला होता. त्यानंतर हैदराबादचा पहिला डाव २६७ धावांत आटोपल्यावर मुंबईनं हैदराबादला फॉलोऑन दिला. दुसऱ्या डावात मुशीर खाननं ५ गडी बाद करून हैदराबादला ३०२ धावांत रोखलं. विजयासाठी मिळालेलं १० धावांचं नाममात्र लक्ष्य मुंबईनं एक गडी गमावून पार केलं. या विजयासह मुंबईचा बाद फेरीतला प्रवेश निश्चित झाला आहे.

साखळीत गहुंजे इथं झालेल्या दुसऱ्या सामन्यात फेरीत महाराष्ट्रानं गोव्यावर आठ गडी राखून विजय मिळवला. महाराष्ट्रानं गोव्याचा दुसरा डाव २४८ धावांत गुंडाळला. जलज सक्सेनानं ५, तर हितेश वाळुंज यानं गोव्याचे ४ गडी बाद केले.

आकाशवाणी मुंबई
राष्ट्रीय बातमीपत्र - दुपारी १.३० वाजता
२६ जानेवारी २०२५ - सोमवार

त्यानंतर पहिल्या डावातल्या आघाडीच्या जोरावर, दुसऱ्या डावात विजयासाठी मिळालेल्या १०८ धावांचं आव्हान महाराष्ट्रानं केवळ दोन गड्यांच्या मोबदल्यात पार केलं. अर्शिन कुलकर्णी यानं नाबाद ५२ धावा केल्या. या मोठ्या विजयामुळं महाराष्ट्राचे सहा सामन्यांतून २४ गुण झाले आहेत.

//<><><><><>||